



नेपाल राजपत्र

नेपाल सरकारद्वारा प्रकाशित

खण्ड ७१) काठमाडौं, वैशाख १९ गते, २०७८ साल (अतिरिक्ताङ्क ७)

भाग ५

नेपाल सरकार

स्वास्थ्य तथा जनसङ्ख्या मन्त्रालयको

सूचना

विश्वभर फैलिँदै गइरहेको नयाँ भेरियन्ट सहितको कोभिड-१९ को सङ्क्रमण नेपालमा समेत बढ्दै गएको सन्दर्भमा सोको रोकथाम तथा नियन्त्रणका लागि सङ्क्रामक रोग ऐन, २०२० को दफा २ ले दिएको अधिकार प्रयोग गरी नेपाल सरकारले देहायको आदेश जारी गरेकोले यो सूचना प्रकाशन गरेको छः-

१. संवत् २०७८ साल वैशाख २० गते राति १२:०० बजेदेखि संवत् २०७८ साल वैशाख मसान्तसम्म नियमित आन्तरिक हवाई उडान स्थगन गर्ने।

२. संवत् २०७८ साल वैशाख २३ गते राति १२:०० बजेदेखि संवत् २०७८ साल वैशाख मसान्तसम्म सबै अन्तर्राष्ट्रिय हवाई उडान स्थगन गर्ने।
३. स्वास्थ्य मापदण्डको पूर्ण पालना गरी संस्कृति, पर्यटन तथा नागरिक उड्डयन मन्त्रालयले सूचीकृत गरेको होटेलमा दश दिन अनिवार्य क्वारेन्टिनमा बस्ने गरी नेपाल र भारतबीच कायम Air Bubble सुविधा अन्तर्गतका दुईतर्फी उडानहरू हप्ताको दुईवटामा सीमित गर्ने, संस्कृति, पर्यटन तथा नागरिक उड्डयन मन्त्रालय, नेपाल पर्यटन बोर्ड र नेपाल प्रहरीको संयुक्त टोलीले होटेल क्वारेन्टिनमा बसे नबसेको दैनिक अनुगमन गरी कोभिड-१९ सङ्कट व्यवस्थापन केन्द्रमा दैनिक प्रतिवेदन गर्ने । होटेल क्वारेन्टिनमा बस्नुपर्ने यात्रुले स्वास्थ्य मापदण्ड पालना नगरेको र क्वारेन्टिनमा नबसेको पाईएमा सङ्क्रामक रोग ऐन, २०२० बमोजिम मुकरर गरिएको अधिकारीसमक्ष कारबाहीको लागि लेखी पठाउने र कुनै पनि उडानमा पिसिआर पोजिटिभ भएका यात्रुलाई बोर्डिङ पास दिई यात्रा गराएमा सो उडानका सबै यात्रुको क्वारेन्टिन खर्च सम्बन्धित एयरलाइन्सले व्यहोर्ने व्यवस्था गर्ने।
४. आन्तरिक र अन्तर्राष्ट्रिय चार्टर्ड तथा उद्धार उडानको हकमा स्वास्थ्य सुरक्षा मापदण्डको पूर्ण पालना हुने गरी संस्कृति, पर्यटन तथा नागरिक उड्डयन मन्त्रालयले उडान अनुमति जारी गर्ने।
५. चार्टर्ड र उद्धार अन्तर्राष्ट्रिय उडानबाट आउने तथा जाने यात्रुहरूको बारकोड र फोटोसहितको पिसिआर रिपोर्ट अनिवार्य गर्ने।
६. अन्तर्राष्ट्रिय सीमा स्थल नाकाबाट विदेशी नागरिकको प्रवेश स्थगन गर्ने । आपूर्ति प्रणाली सुचारु राख्न नेपाल भारत सीमाका

- स्वीकृत नाकाहरू यथावत् सञ्चालन गर्ने। आपूर्ति प्रणाली सम्बद्ध दुवानी साधनका चालक र सहचालकलाई स्वास्थ्य मापदण्ड पालना गर्ने गरी आवतजावत गर्न दिने।
७. नेपाली नागरिकको आवतजावतका लागि नेपाल र भारत बीचका इलामको पशुपतिनगर, झापाको काँकडभिट्टा, मोरङको रानी, महोत्तरीको भिट्टामोड, रौतहटको गौर, पर्साको वीरगञ्ज, रुपन्देहीको बेलहिया, कपिलवस्तुको कृष्णनगर, बाँकेको जमुनाह, कैलालीको गौरीफण्टा, दार्चुलाको पुलघाट, बैतडीको झुलाघाट र कञ्चनपुरको गड्डाचौकी नाका मात्र सञ्चालन गर्ने।
८. सम्बन्धित स्थानीय प्रशासनले प्रदेश सरकारको समन्वयमा उक्त सीमा नाकाहरूबाट प्रवेश गर्ने नेपालीको अभिलेख राख्ने, एन्टिजेन परीक्षण गर्ने, परीक्षणबाट पोजिटिभ देखिएकालाई आवश्यकता अनुसार नजिकको आइसोलेसन केन्द्र वा अस्पतालमा राख्ने, नेगेटिभ देखिएकालाई आवश्यक समन्वय गरी निजको गन्तव्यमा पठाउने व्यवस्था गर्ने। यसको जानकारी सम्बन्धित स्थानीय तहलाई गराउने र सोका आधारमा स्थानीय तहले अनिवार्य रूपमा दश दिन होम क्वारेन्टिन र संस्थागत क्वारेन्टिनमा बसे नबसेको अनुगमन गर्ने।
९. कोभिड-१९ को रोकथाम, नियन्त्रण र उपचारका लागि सबै प्रकारका सार्वजनिक भवन, संरचना र स्थलका साथै होटेल, पार्टी प्यालेस, कारखाना, गोदामघर लगायतका संरचना सङ्घ, प्रदेश र स्थानीय तहले आवश्यकता अनुसार प्रयोग गर्न सक्ने।
१०. स्वास्थ्य तथा जनसङ्ख्या मन्त्रालयले उपचारका लागि पर्याप्त शैय्याको व्यवस्था गर्न आवश्यक परे निजी क्षेत्रका अस्पतालसँग सम्झौता गरी उपचारको व्यवस्था मिलाउने।

११. स्वास्थ्य तथा जनसङ्ख्या मन्त्रालयको अनुरोधमा कोभिड-१९ को रोकथाम, नियन्त्रण र उपचारका लागि नेपालमा उपलब्ध नहुने र तत्काल खरिद गर्नुपर्ने औषधि, स्वास्थ्य सामग्री र उपकरण विदेशस्थित नेपाली नियोगहरूले प्राथमिकताका साथ खरिद गरी नेपाल पठाउने व्यवस्था गर्ने।
१२. महामारीको उच्च जोखिमलाई विचार गरी स्वास्थ्य उपचार प्रयोजनका लागि आवश्यक परेसम्म निर्माण र उद्योग व्यवसायलगायत अन्य प्रयोजनमा अक्सिजन आपूर्ति र प्रयोग गर्न रोक लगाउने। यो आदेश जारी हुनु अगाडि स्वास्थ्य उपचारबाहेक अन्यत्र प्रयोग भइरहेका अक्सिजन सिलिण्डरहरू ३ (तीन) दिनभित्र सम्बन्धित अक्सिजन उद्योग वा जिल्लास्थित अस्पतालमा बुझाउने प्रबन्ध गर्ने। स्वास्थ्य तथा जनसङ्ख्या मन्त्रालयले अक्सिजनको आवश्यकता आँकलन गरी सोको उपलब्धता सुनिश्चित गरी जुनसुकै सरकारी, निजी, सहकारी, सामुदायिक अस्पताल, क्लिनिक वा स्वास्थ्य केन्द्रमा उपलब्ध अक्सिजन प्रयोग गर्न गराउन सक्ने।
१३. राष्ट्रिय जनगणना, २०७८ का सम्पूर्ण गतिविधि स्थगन गर्ने।

आज्ञाले,
लक्ष्मण अर्याल
नेपाल सरकारको सचिव।